

مارننگ گوجری نیوز بولیٹن 17 مارچ 2026

یوہ آکاشوانی جموں ہے ، محمد اکرم تیں خبر سٹو۔

CM LPG REVIEW

وزیر اعلیٰ عمر عبداللہ نے سرینگر مانہ ایک اعلیٰ سطحی میٹنگ غی صدارت کی ۔ جس مانہ مشرق وسطیٰ گا بحران غے بشکار تے عید تے نوراتراں تیں پہلاں ایلپی جی پیٹرول تے دیگر ضروری اشیاء گا اسٹاک غی پوزیشن گو جائیزو لیو گیو۔ انہاں نے ڈپٹی کمشنراں نانہ ہدایت کی کہ وے زخیرہ اندوزی ، بلیک مارکیٹنگ غی صورتحال تے مصنوعی قلت غے خلاف سخت نظر رکھیں۔ وزیر اعلیٰ نے محکمہ اطلاعات نانہ کہیو بے کہ وے افواہاں تے خوف و ہراس مانہ خریداری نانہ روکن واسطے عوام نانہ سٹاک تے سپلائی گا بارہ مانہ باقاعدگی نال اپ ڈیٹ کریں۔ دریں اثناء وزیر ستیش شرما نے کہیو کہ حکومت غی نیڑے توں نگرانی کررئی ہے تے خلاف ورزی کرن آلاں غے خلاف سخت کاروائی کی جے غی۔ انہاں نے یقین دواویو ہے کہ جموں کشمیر مانہ ضروری اشیاء ، پٹرول ، ٹیڑل تے ایلپی جی گو کافی ذخیرہ دستیاب ہے۔

PM RAHAT

جموں کشمیر حکومت نے سڑک حادثاں گا متاثرین نانہ ویلے سر طبی علاج فراہم کرن واسطے پی۔ ایم راحت سکیم شروع کی ہے۔ اس سکیم غے تحت متاثرہ افراد نانہ 140 تیں زیادہ نامزد اسپتالاں مانہ ایک لکھ 50 ہزار توڑی گو بغیر پیسہ غے علاج لبے گو۔ جہیڑو حادثہ توں بعد گا 7 دن کورر کرے گو۔ آمدرفت صحت پولیس تے ضلعی انتظامیہ موثر نفاذ نانہ یقینی بنان واسطے مل غے کم کرے غی۔ لوکاں نانہ اپیل کی گئی ہے کہ وے فوری طور ور حادثات غی اطلاع دیں۔ متاثرین غی مدد کرن آلا نانہ 25 ہزار روپیہ تے مدد کرن واسطے تعریفی سند وی دتی جے غی۔

RANA RANBIR CANAL

وزیر جل شکتی جاوید احمد رانا نے اکھنور مانہ رنیر نہر مانہ پانی چھوڑن گو افتتاح کیو تانجے کساناں واسطے ہر وقت آبپاشی نانہ یقینی بناویو جاسکے۔ اس موقع ور خطاب کرتا واں وزیر موصوف نے کہیو کہ نہر زراعت واسطے ایک لائف لائن ہے۔ جس نال

اکھنور تیں آر۔ایس پورہ توڑی بڑا علاقہ نانہہ آبپاشی فراہم کی جے اُنہاں نے کساناں نانہہ یقین دوايو کہ آبپاشی گا موسم مانہہ مناسب پانی دستیاب وے گو جناب رانا نے آبپاشی تے فلڈ کنٹرول محکمہ غی وی تعریف کی تے کہیو کہ اُنہاں نے نہری نیٹ ورک ور پانی غا بہاؤ نانہہ یقینی بنان واسطے نہر توں مٹی ہٹان غا کمان نانہہ مقررہ وقت تیں پہلاں مکمل کیو ہے۔

CS SPORTS

چیف سیکرٹری اٹل ٹلو نے کل ایک جامع جائزہ میٹنگ غی صدارت کی۔ جس مانہہ نوجوان خدمات تے کھیڈاں بارے محکمہ تے جموں کشمیر کھیڈاں بارے کونسل غی کارکردگی گو جائزو لیو گیو۔ جس مانہہ جموں کشمیر گا تمام ضلاع تیں نوجواناں گو کھیڈاں تے تخلیقی سرگرمیاں مانہہ شمولیت نانہہ بدہان ور توجہ مرکوز کی گئی۔ میٹنگ غے دوران دسیو گیو کہ اس سال 35 لکھ تیں زیادہ نوجواناں نے کھیڈاں مانہہ حصو لیو ہے۔ عہدے داراں نے آن آلا پروگراماں جس راہ لیگ آف کلاسکس 2.0 تے قومی سطح گا آر۔چن 2026 نوجوان تقریب گا بارہ مانہہ تبادلہ خیال کیو۔ چید سیکرٹری ے جموں کشمیر گا نوجواناں مانہہ صحت مند نظم و ضبط تے بامقصد مشغولیت نانہہ فروغ دین واسطے لگاتار کوششاں ور زور دتو۔ اُنہاں نے کہیو کہ کھیڈاراں غے نال نال تخلیقی سرگرمی جن مانہہ ہنر، موسیقی تے ثقافتی سرگرمی شامل ہیں مانہہ فعال حصو لین نال نوجواناں نانہہ اُن غی توانائی نانہہ تعمیری سمت مانہہ منتقل کرن مانہہ مدد لبے غی۔

CENSUS TRAINING PROG

ترے روزہ ضلعی سطح غی مردم شماری گو تربیتی پروگرام کل جموں مانہہ شروع ہوو بے تانجے حکام نانہہ آئیندہ مردم شماری واسطے تیار کیو جاسکے۔ یوہ پروگرام مردم شماری کاروائیاں متعلق ڈائریکٹریٹ گا تعاون نال ضلع انتظامیہ غی طرفوں منعقد کیو گیو۔ اس تربیت مانہہ مردم شماری گا طریقہ کار قانونی دفعات کاروائیاں متعلق ہدایات تے سی۔ایم۔ایم۔ایس پورٹل 17 توں 31 متی توڑی خود شمار تے پہلی توں 30 جون توڑی کہر غی فہرشت سازی گو کم شامل ہے۔ اس پروگرام مانہہ ضلع افسر ایس۔ڈی۔ایم تے تحصیلدار شامل ہیں گا درست ڈاٹا اکھٹو کرن رابطہ کاری تے ذمہ داریاں گا بارہ مانہہ رہنمائی حاصل کریں گا۔

SHAB-E-KADR GREETINGS

لیفٹیننٹ گورنر منوج سنہا، وزیر اعلیٰ عمر عبداللہ، نائب وزیر اعلیٰ تے دیگر کابینہ وزراء نے جموں کشمیر غی عوام نانہہ شب قدر غا موقع ور دل تیں مبارک باد پیش کی۔

اپنا پیغامات مانہہ اُنہاں نے کہیو کہ یاہ مقدس رات مسلماناں واسطے بہت اہم تے روحانی اہمیت رکھے۔ اُنہاں نے سب لوکاں واسطے دُعا کرن غی اپیل کی کہ ملک مانہہ امن، خوشحالی تے سارا واسطے بھلائی وے۔

SMVD NAVRATRAS

چیترا نوراتری تیں پہلاں شری ماتا ویشنو دیوی شرائین بورڈ نے یاترا واسطے تیاری تیز کردتی ہیں تانجے سب محفوظ طریقہ سنگ وے۔ بورڈ گا چئیر مین لیفٹینٹ گورنر جموں کشمیر غی ہدایت تیں بعد چیف ایگزیکٹریو افسر سچن کمار ویشیا نے ایک میٹنگ کی جس مانہہ حفاظتی صورتحال، ہنگامی حالات غی تیاری تے زیادہ تعداد مانہہ آن آلا یاتریاں غا انتظامات ور گل بات کی گئی۔ بورڈ نے ایسا انتظامات کیا ہیں کہ یاتریاں نانہہ نوراتراں غے دوران جہڑو 19 مارچ تیں شروع ہو رہیو ہے ایک محفوظ تے اچھی طرح سنگ منظم وے۔
